



Врз основа на член 22 став 1 од Законот за спречување корупцијата и судирот на интереси „Службен весник на Република Македонија“ бр.12/19), член 40 став 3 од Деловникот за работа на Државната комисија за спречување на корупцијата, постапувајќи по пријава поднесена од непознат подносител, Државната комисија за спречување на корупцијата (во натамошниот текст ДКСК), на 68-та седница одржана на ден 20.05.2022 година ја донесе следната

### Одлука

Постапката по предметот број 12 - 2890/1 од 31.08.2020 година оформлен по пријава за незаконитости во постапка за именување на вршител на должност директор на Националната установа ----- Скопје, СЕ ЗАПИРА.

ДКСК утврди дека, согласно со одредбите на Законот за спречување на корупцијата и судирот на интереси, нема елементи за натамошно постапување поради тоа што не се потврдуваат предметните наводи, а по однос на констатирана состојба за предметниот случај за прекршување на одредбите од ЗСКСИ со не поднесување на анкетен лист до ДКСК од страна на пријавеното лице, отворен е предмет во Одделението за следење на имотна состојба и интереси, заради продолжување на надлежното постапување на Државната комисија по овој основ.

Предметот со број 12 - 2890/1 од 31.08.2020 година, да се затвори и архивира.

Одлуката на ДКСК во деперсонализирана форма да се објави на веб страницата на Државната комисија во рок од 5 (пет) дена од донесувањето.

### Образложение

Од страна на познат подносител, ----- од -----, на ден 31.08.2020 година доставена е пријава/претставка заведена под број 12-2890/1 од 31.08.2020 година, со наводи за незаконитости во постапка за именување на вршител на должност директор на Националната установа ----- Скопје, извршено врз основа на решение донесено од заменик министерот за култура во м. август 2020 година.

При разгледувањето на предметниот случај, ДКСК ги зема во предвид наводите на подносителот и во насока на утврдување на фактичката состојба, изврши проверки и достави барање до надлежна институција за информации и податоци во врска со предметниот случај. По барањето на ДКСК доставено е известување со бараните информации со прилог документација и по разгледување на целокупната документација со која располага за предметниот случај, утврдена е следната фактичка состојба:

- Подносителот на пријавата, бил именуван за вршител на должност директор на Националната установа ----- Скопје со мандат до избор на директор, а најдолго за 6 месеци, согласно Решение на Министерството за култура на Република Северна Македонија ----- од 25.02.2020 година. Тој бил информиран дека од страна на Заменик Министер за култура г. ----- на ден 24.08.2020 година било донесено Решение за именување на нов В.Д Директор, лицето ----- . За подносителот било нејасно како пред истекот на неговиот мандат бил именуван нов вршител на должност Директор на предметната установа, а не бил именуван Директор во постапка спроведена со јавен оглас како што предвидуваат законските одредби. Дотолку повеќе што тој лично како сегашен (поранешен) В.Д Директор од страна на Министерството за култура немал добиено соодветен акт за негово разрешување, па смета дека спротивно на законските прописи била спроведена постапка за негово разрешување, за што повторно споменува дека лично немал добиено соодветен акт и за именувањето на нов В.Д Директор. Подносителот бара ДКСК да постапи согласно своите законски надлежности и да изврши увид во документацијата за постапката за назначување на В.Д Директор, ----- со датум од 24.08.2020 година и да покрене соодветна постапка за прекршувања на законските одредби и иницијатива за утврдување на одговорност на службено лице.

- На ден 27.05.2021 година, по барање на ДКСК, доставен е одговор од Националната установа ----- Скопје, со прилог документација за постапката за именувањето на новиот вд директор и решение за разрешување на подносителот ----- . Во доставениот одговор се известува дека согласно член 34 од Законот за

култура, во случај кога не бил избран директор на национална установа или предвреме му престанал мандатот, министерот за култура веднаш именувал вршител на должноста директор, без јавен оглас, од редот на вработените, а кој ги имал сите права и обврски на директор на национална установа и се именувал за време до изборот на директор на националната установа, а најдолго за шест месеци. Министерството за култура, веднаш по именувањето вршител на должноста директор, распишувал јавен оглас за директор.

Во текот на 2020 година, односно по распишување на предвремените избори за пратеници од Министерството за култура на Република Северна Македонија, (*распишани на ден 16.02.2020 година, со решение донесено од Собранието на Република Северна Македонија и дополнување на Решението од 15.06.2020 година*), поради престанок на мандат на директор (25.02.2020 година), односно поради престанок на мандат на вршител на должноста директор (21.08.2020 година), Министерството за култура на Република Северна Македонија именувало вршител на должноста директор од редот на вработените и тоа во февруари било именувано лицето -----, а во август по престанок на неговиот мандат, лицето -----.

Во врска со постапките за именување и разрешување на директор и вршител на должноста директор доставени се: Решение ----- од 25.02.2020 година за престанок на мандат на директор на Национална установа ----- Скопје за -----; Решение ----- од 25.02.2020 година за именување вршител на должноста директор на национална установа за -----, Решение ----- од 21.08.2020 година за престанок на вршење на должноста директор за ----- и Решение ----- од 21.08.2020 година за повторно именување вршител на должноста директор на национална установа за -----.

- ДКСК изврши проверки во евиденцијата на Регистарот на избрани и именувани лица кој е објавен на веб страницата на ДКСК, по што е дојдено до сознание дека се евидентирани две лица кои поднеле образец - Анкетен лист за избор/именување за вршење на функцијата/должноста ВД Директор во институцијата ----- Национална установа на РСМ и тоа: лицето -----, кое стапил на должноста со датум на именување 25.02.2020 година и лицето -----, кое стапил на должноста со датум на именување 21.08.2020 година. Во евиденцијата не е евидентирано дека бил поднесен образец - Анкетен лист за престанок за вршење на функцијата/должноста ВД Директор за наведената институција. Оттаму, за предметниот случај констатирана е состојба за прекршување на одредбите од ЗСКСИ со не поднесување на анкетен лист до ДКСК во законски предвидениот рок, а кое лицата согласно член 82 од ЗСКСИ биле должни да го сторат при изборот, именувањето, назначувањето и по престанувањето на функцијата. По однос на констатираното, на состанок на колегиум на ДКСК одржан на ден 19.05.2022 година, а по предлог на членот кај кого предметот е распореден во работа, од страна на ДКСК донесен е заклучок да се отвори предмет во Одделението за следење на имотна состојба и интереси заради покренување на прекршочона постапка и за сторениот прекршок на избраното или именувано лице да му се изрече глоба во износ предвиден во член 109 од ЗСКСИ. Согласно донесениот заклучок, изготвена службена белешка која е заведена под број 12-1668/з од 20.05.2022 година, а предметот во Одделението за следење на имотна состојба и интереси е заведен со број 08-5186/1 од 25.02.2022 година.

Врз основа на сето погоре наведено, ДКСК утврди дека во предметната постапка за назначување на В.Д Директор нема прекршувања на законските одредби и дека од страна на надлежен орган, Министерството за култура, биле донесени соодветни акти, решенија за именување на директор и вршител на должноста директор и за престанок на вршење на должноста вршител на должноста директор, со што не се потврдени предметните наводи. Воедно, по однос на констатираната состојба за предметниот случај за прекршување на одредбите од ЗСКСИ со не поднесување на анкетен лист до ДКСК од страна на пријавеното лице, отворен е предмет во Одделението за следење на имотна состојба и интереси заради продолжување на надлежното постапување на Државната комисија по овој основ. Оттаму, ДКСК оцени дека нема елементи за свое натамошно постапување во предметниот случај и одлучи како во диспозитивот на оваа Одлука.

Доставено до: Подносетелот на пријавата  
 Изработил: Ј.Ц. Одобрил: Г.Т., член на ДКСК

ДРЖАВНА КОМИСИЈА  
 ЗА СПРЕЧУВАЊЕ НА КОРУПЦИЈАТА  
 Заменик Претседател,  
 Нури Бајрами